

केरोसीन परवाना मंजूर करणे तसेच परवाना
नुतनीकरणाबाबत.

महाराष्ट्र शासन

अन्न, नागरी पुरवठा व ग्राहक संरक्षण विभाग

शासन परिपत्रक क्रमांक : रॉकेल-१३१४/प्र.क्र.१४/नापु-२७

मंत्रालय विस्तार, मुंबई- ४०० ०३२.

दिनांक :- २० मार्च, २०१४

वाचा :

- १) शासन निर्णय क्रमांक : रॉकेल-२१९९/२०००/प्र.क्र.११२/नापु-२७, दि.१६.०८.२००१
- २) शासन निर्णय क्रमांक : रॉकेल-१००३/प्र.क्र. ३२४९/नापु-२७, दि.२०.०२.२००४
- ३) सन निर्णय क्रमांक : रॉकेल-१९०२/४२९६/प्र.क्र.२६१०/नापु-२७, दि.१०.०८.२००४
- ४) शासन निर्णय क्रमांक : रॉकेल-१९०२/४२९६/प्र.क्र.२६१०/नापु-२७, दि.२९.०९.२००४

शासन परिपत्रक :-

सार्वजनिक वितरण व्यवस्थेअंतर्गत, राज्यातील शिधापत्रिकाधारकांना घाऊक/ किरकोळ/ हॉकर्स परवानाधारक यांच्या माध्यमातून केरोसीन उपलब्ध करून देण्यात येते. महाराष्ट्र केरोसीन डिलर्स लायसेन्सिंग ऑर्डर, १९६६ अंतर्गत हॉकर्स केरोसीन परवानाधारक व महाराष्ट्र अनुसूचित किरकोळ व्यापार परवाना आदेश, १९७९ अंतर्गत किरकोळ केरोसीन परवानाधारकांची नियुक्ती करण्यात येते. महाराष्ट्र केरोसीन डिलर्स लायसेन्सिंग ऑर्डर, १९६६ च्या आदेशातील क्लॉज-७, तर १९७९ च्या आदेशातील क्लॉज-५ अन्वये, केरोसीन परवानाधारक यांच्या परवान्याच्या नुतनीकरणासाठी विहित वेळेत अर्ज करणे, त्यास अनुज्ञप्ती प्राधिकाऱ्याची मान्यता घेणे व विलंब झालेल्या प्रकरणी नुतनीकरणासाठी अर्ज करण्याची मुदत विहित करण्यात आलेली आहे. सदर तरतुदीनुसार केरोसीन परवाने मंजूर करण्याबाबतची कार्यपद्धती वरील संदर्भ क्र.१ व २ येथील अनुक्रमे शासन निर्णय दि.१६.०८.२००१ व दि.२०.०२.२००४ मधील तरतुदीनुसार यापूर्वीच निश्चित करण्यात आलेली आहे. त्याचप्रमाणे घाऊक व किरकोळ केरोसीन परवान्याचे नुतनीकरण करण्यासंदर्भात करावयाच्या कार्यवाहीबाबत वरील संदर्भ क्रमांक ३ येथील शासन निर्णय दि.१०.०८.२००४ अन्वये सूचना निर्गमित केलेल्या असून, अर्धघाऊक केरोसीन परवाने नुतनीकरण करण्याबाबत संदर्भ क्र.४ येथील शासन निर्णय दि.२९.०९.२००४ अन्वये सूचना निर्गमित केलेल्या आहेत.

२. केरोसिन परवाना देणे, तसेच परवाना नुतनीकरण करणे याबाबत उपरोक्त तरतुदीप्रमाणे क्षेत्रिय कार्यालयांकडून कार्यवाही होत नसल्याचे आढळून आलेले आहे. काही जिल्ह्यांमध्ये परवाना नुतनीकरणासाठी तसेच पावती बुकावर सही-शिक्का मारणे, तिमाही केरोसिन तपासणीसाठी परवानाधारकास त्रास देऊन रक्कम उकळून परवाना नुतनीकरण करून दिल्याच्या घटना घडलेल्या असून, त्याबाबतच्या तक्रारी शासनाकडे तसेच मा.लोकआयुक्त, महाराष्ट्र राज्य यांच्याकडे प्राप्त

झालेल्या आहेत. तसेच काही परवानाधारकांचा मृत्यू झाल्यानंतरही परवाना वारसाच्या नावाने वर्ग न होता, त्याचप्रमाणे परवान्याच्या नुतनीकरणाची मुदत समाप्त झाल्यानंतरही सदर परवान्यावर केरोसीनचा कोटा अखंडपणे सुरु ठेवण्यात आला असल्याचे आढळून आलेले आहे. ही एक प्रकारची अनियमितता असून गंभीर बाब आहे.

३. उपरोक्त वस्तुस्थिती लक्षात घेता केरोसीन परवाने मंजूर करणे, तसेच त्यांचे नुतनीकरण करण्यासंदर्भात उपरोक्त संदर्भाधिन शासन निर्णयांमध्ये दर्शविलेल्या तरतुदींचे काटेकोरपणे पालन करण्यात यावे. तसेच खालील बाबींनुसार तात्काळ कार्यवाही करण्यात यावी.

अ) जिल्ह्यांमधील घाऊक/अर्ध घाऊक/किरकोळ केरोसीन परवान्याच्या नुतनीकरणाची मुदत समाप्त होण्यापूर्वीच सदर परवाने नुतनीकरण करण्याबाबतची कार्यवाही सुरु करण्यात यावी. विहित मुदतीमध्ये परवानाधारकाने परवाना नुतनीकरणासाठी अर्ज केल्यानंतर त्याबाबतची कार्यवाही विहित कालावधीमध्येच पूर्ण करण्याबाबत जिल्हा पुरवठा अधिकारी यांनी संबंधित तहसिलदारांना सूचना द्याव्यात.

त्याचप्रमाणे परवानाधारकाने परवाना नुतनीकरणासाठी विहित मुदतीत अर्ज न केल्यास उपरोक्त संदर्भाधिन शासन निर्णयामध्ये नमूद केलेल्या सूचनांप्रमाणे तहसिलदार यांनी कार्यवाही करावी.

परवानाधारकाने विहित मुदतीत परवाना नुतनीकरणासाठी अर्ज केल्यानंतर त्याबाबत तहसिल कार्यालयाने कोणतीही कार्यवाही न केल्यास जिल्हाधिकारी यांनी संबंधित अधिकारी/कर्मचारी यांच्यावर जबाबदारी निश्चित करून शिस्तभंगाची कारवाई करण्यात यावी.

ब) उपरोक्त संदर्भाधीन शासन निर्णयामध्ये नमूद केल्याप्रमाणे मयत परवानाधारकाच्या नावे असलेला परवाना वारसाच्या नावे वर्ग होईपर्यंत, त्याचप्रमाणे नुतनीकरण न झालेल्या परवान्याचे नुतनीकरण होईपर्यंत सदर परवान्यावर केरोसीनचा कोटा मंजूर करण्यात येऊ नये.

क) परवानाधारकाची कोणत्याही प्रकारे अडवणूक न करता संबंधित परवानाधारकाला नियमानुसार पावती बीलावर सही/शिक्का, तसेच परवाना मंजूर करण्याबाबत व परवान्याचे नुतनीकरण करून देण्याबाबत जिल्हा पुरवठा अधिकारी यांनी संबंधितांना सूचना द्याव्यात.

ड) किरकोळ परवान्याच्या वेळोवेळी नियमानुसार तपासण्या करून सार्वजनिक वितरण व्यवस्थेतंतर्गत मिळणारे केरोसीन पात्र शिधापत्रिकाधारकांना प्राप्त होईल, याबाबत दक्षता घेण्यात यावी.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१४०३२०१५१८०५०७०६ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(बा.बा.नारायणकर)

उपसचिव, महाराष्ट्र शासन

प्रति :-

- १) सर्व विभागीय आयुक्त
- २) सर्व जिल्हाधिकारी (मुंबई व मुंबई उपनगर वगळून)
- ३) नियंत्रक शिधावाटप व संचालक, नागरी पुरवठा, मुंबई
- ४) सर्व उपायुक्त (पुरवठा)
- ५) सर्व जिल्हा पुरवठा अधिकारी
- ६) सर्व अन्नधान्य वितरण अधिकारी
- ७) सर्व तहसिलदार
- ८) निवडनस्ती.